

భస్మ జాబాల ఉపనిషత్

(అథర్వణ వేదాంతర్గతము)

| శాంతి మంత్రము | అర్థభావములు |
|---|--|
| ఓం | ఓంకార స్వరూపమైన పరమాత్మా! |
| భద్రం కర్ణభిః శృణుయామ దేవాః | ఆత్మజ్ఞానార్థమై శుభమైన విషయములే మేము చెవులతో వినునట్లు దేవతలు అనుగ్రహించెదరు గాక! |
| భద్రం పశ్యేమ అక్షభిః యజత్రాః | లోకయజ్ఞార్థమై మేము శుభమునే కన్నులతో చూచెదము గాక! |
| స్థిరైః అంగైః తుష్టువాగంసః తనూభిః | స్థిరమైన అంగములతోనున్న దేహములతో యజ్ఞదేవతలను స్తుతించెదము గాక! |
| వ్యశేమ దేవహితం యత్ ఆయుః | మాకు నిర్ణీతమైన ఆయువును లోకయజ్ఞదేవతల హితముకై వినియోగించెదము గాక! |
| స్వస్తి నః ఇంద్రః వృద్ధశ్రవాః | సనాతనకీర్తిమంతుడైన ఇంద్ర భగవానుడు మాకు స్వస్తి చేకూర్చు గాక! |
| స్వస్తి నః పూషా విశ్వవేదాః | సమస్తము తెలుసుకొను సూర్య భగవానుడు మాకు శుభము చేకూర్చు గాక! |
| స్వస్తి నః తార్క్ష్యః అరిష్టనేమిః | కాలధర్మచక్రస్వరూపుడైన గరుడ భగవానుడు మమ్ము రక్షించు గాక! |
| స్వస్తి నః బృహస్పతిః దదాతు | బుద్ధికి అధిష్ఠానమైన బృహస్పతి భగవానుడు మాకు బుద్ధి యోగము ప్రసాదించు గాక! |
| ఓం శాంతిః శాంతిః శాంతిః | ఆధిభౌతిక, ఆధిదైవిక, ఆధ్యాత్మిక తాపములు శమించి ప్రశాంతత పొందెదము గాక! |

| ఉపనిషత్ పరిచయ శ్లోకము | అర్థభావములు |
|--|---|
| యత్ సామ్యజ్ఞాన కాలాగ్ని స్వ అతిరిక్త అస్తితా భ్రమం | స్వస్వరూపముకంటే వేరుగా ఏదీ (జగత్) ఉనికి ఉన్నది అనే భ్రమను కాలాగ్నిలో |
| కరోతి భస్మనిశ్శేషం తత్ బ్రహ్మ ఏవ అస్మి కేవలం | నిశ్శేషముగా భస్మము చేసి భేద దృష్టి తొలగించి అంతటా సమదృష్టిని కలుగచేయు ఏ జ్ఞానము కలదో, ఆ శుద్ధైక జ్ఞానరూపమైన కేవల బ్రహ్మమే నేను. |
| | అనగా - సామ్యజ్ఞానమే బ్రహ్మము, బ్రహ్మమే నేను, నేనే జగదానుభవము, ఆ జ్ఞానము (చిత్/తెలీవి/ఎఱుక) మాత్రమే ఉన్నది (సత్/అస్తి/ఉనికి). |

[NOTE: పూజా సమయమందు సామ్యజ్ఞానము సూచించే భస్మము (విభూతి) ధరిస్తూ ఈ భావము మననము చేయవలెను.]

Reference NOTE: ఈ ఉపనిషత్తులో ఉటంకించబడిన అగ్నిహోమమునకు సంబంధించిన మంత్రములు వేదవాఙ్మయములో “విరాజ హోమ మంత్రములు” మరియు “వ్యాహృతి హోమ మంత్రములు” అన్న పేర్లతో లభ్యమగును.

ప్రథమ అధ్యాయము

| 1.1 & 1.2 మంత్రము (ఈశ్వర స్తుతి) | అర్థభావములు |
|---|--|
| <p>ఓం. అథ జాబాలో భుసుండః కైలాస శిఖర ఆవాసం, ఓంకార స్వరూపిణం, మహాదేవం, ఉమార్థకృత శేఖరగ్ం, సోమ- సూర్య-అగ్నీ నయనం</p> | <p>జాబాల ఋషి వంశస్థుడైన భుసుండ మహర్షి కైలాసశిఖరావాసుడు, ఓంకారస్వరూపుడు, ఉమా సహితుడై, అర్థచంద్రా ధరుడై, త్రినేత్రుడైన (సోమ, సూర్య, అగ్నులను నేత్రములుగా కలిగిన) మహాదేవుని</p> |
| <p>అనంత ఇందు రవి ప్రభం, వ్యాఘ్రచర్మ అంబరధరం, మృగహస్తం, భస్మ ధూళిత విగ్రహం,</p> | <p>అనంతమైన చంద్ర సూర్య కాంతితో ప్రకాశిస్తున్నవాడు, పులిచర్మము ధరించినవాడు, మృగహస్తం, భస్మ ధూళిత విగ్రహం,</p> |
| <p>తిర్యక్ త్రిపుండ్రేశా విరాజమాన ఫాలప్రదేశగ్ం,</p> | <p>నుదుటి యందు అడ్డముగా మూడు రేఖలతో ప్రకాశించువాడు (జాగ్రత్, స్వప్న, సుషుప్తి అవస్థాత్త్రయమును లీలగా వెలిగింపచేయువాడు),</p> |
| <p>స్మిత సంపూర్ణ పంచవిధ పంచాననం,</p> | <p>చిరునవ్వుతో సంపూర్ణముగా ఐదువిధములైన (సృష్టి, స్థితి, తిరోభావ, అనుగ్రహ, లయ) ఐదుముఖములు (సద్యోజాత, వామదేవ, తత్పురుష, ఈశాన, అఘోర) కలిగినవాడు,</p> |
| <p>వీరాసన ఆరూఢం, అప్రమేయం, అనాద్యంతం, నిష్కళం, నిర్గుణం, శాంతం,</p> | <p>వీరాసనము భంగిమలో కూర్చున్నవాడు, అప్రమేయుడు, ఆది - అంతము లేనివాడు, ఏ కళంకము అంటనివాడు, ఏ గుణములకు బద్ధుడు కానివాడు, ప్రశాంతుడు,</p> |
| <p>నిరంజనం, అనామయం, హుం ఫట్ కుర్వాణం,</p> | <p>నిరంజనుడు, ఏ కలత చెందనివాడు, హుం ఫట్ చేయువాడు (అనగా అజ్ఞానముచే కలుగు భయము, దుఃఖములను తొలగించువాడు),</p> |
| <p>శివ నామాని అనిశం ఉచ్ఛరంతం, హిరణ్యబాహుం,</p> | <p>శుభసూచకముగా శివనామములు నిరంతరం ఉచ్ఛరిస్తూ ఉండువాడు, హిరణ్యబాహుడు, హిరణ్యరూపుడు,</p> |

| | |
|---|--|
| <p>హిరణ్యరూపం, హిరణ్యవర్ణం, హిరణ్యనిధిం,</p> | <p>హిరణ్యవర్ణుడు, తానే భక్తులకు హిరణ్యనిధి వంటివాడు,</p> |
| <p>అద్వైతం, చతుర్థం, బ్రహ్మ- విష్ణు-రుద్ర అతీతం, ఏకం, అశాస్యం</p> | <p>అద్వైత తత్వస్వరూపుడు, జాగ్రత్-స్వప్న-సుషుప్తి మూడు స్థితులకు సాక్షియైన నాలుగవదైన తురీయస్వరూపుడు, బ్రహ్మవిష్ణురుద్రులకు (సృష్టి- స్థితి-లయములకు) అతీతుడు, కేవల ఏకస్వరూపుడు, శాసింపబడనివాడు</p> |

| <p>1.2 మంత్రము (భస్మవిధి గూర్చి భుసుండుని పరిప్రశ్న)</p> | <p>అర్థభావములు</p> |
|--|--|
| <p>భగవంతం శివం ప్రణమ్య ముహుర్ముహుః అభ్యర్చ్య శీఫలదళైః</p> | <p>భగవంతుడుయైన శివుని ప్రణమిల్లి మరల మరల మారేడు పండ్లతోను, ఆకులతోను,</p> |
| <p>తేన భస్మనా చ నత ఉత్తమ అంగః కృతాంజలిపుటః పప్రచ్ఛ అధి హి,</p> | <p>మఱియు భస్మముతోను పూజించి, సాష్టాంగ నమస్కారము చేసి, దోసిలి ఒగ్గి, వినయముతో భుసుండుడు ఇట్లు పరిప్రశ్నించెను -</p> |
| <p>భగవన్! వేదసారం ఉద్ధృత్య త్రిపుండ్రవిధిం</p> | <p>భగవంతుడా! వేదసారమును ఉద్ధరించునట్టి త్రిపుండ్రవిధి (సామ్యజ్ఞానము సూచించు నుదుటిపై మూడురేఖలు పెట్టుకునే భస్మము తయారుచేసుకునే విధము),</p> |
| <p>యస్మాత్ అన్య న అపేక్ష ఏవ మోక్ష ఉపలభిః.</p> | <p>దేనిచేత ఇతరమైన అపేక్ష లేని కేవలము మోక్షము పొందబడునో, అట్టి విధిని (పూజా నియమమును) చెప్పుము.</p> |
| <p>కిం భస్మనో ద్రవ్యం? కాని స్థానాని? మనవో అపి అత్ర కే వా? కతి వా?</p> | <p>భస్మకు ద్రవ్యం ఏమి? స్థానములు ఏవి? ఆయా స్థానములందు మంత్రములు ఏవి? అవి ఏన్ని?</p> |
| <p>తస్య ధారణే కే వా అత్ర అధికారిణో? నియమః తేషాం కః వా?</p> | <p>ఆ భస్మను ధరించు వారికి ఉండవలసిన అధికారము (అర్హత) ఏమిటి? వారు పాటించవలసిన నియమములు ఏమి?</p> |
| <p>మాం అంతేవాసినం అనుశాసయా మోక్షం ఇతి.</p> | <p>శిష్యుడనైన నాకు మోక్షమార్గము ఉపదేశించుము.</p> |

| <p>1.3 మంత్రము (భస్మ వర్ణన)</p> | <p>అర్థభావములు</p> |
|--|---|
| <p>అథ సహ ఉవాచ భగవాన్</p> | <p>అప్పుడు పరమకరుణాస్వరూపుడు, భగవంతుడు అయిన</p> |

| | |
|---|--|
| పరమేశ్వరః పరమ కారుణికః :- | పరమేశ్వరుడు ఇలా చెప్పెను :- |
| ప్రమథాన్ సురాన్ అపి సః అను ఈక్ష్య పూతం, | (భేద దృష్టిని తొలగించే సామ్యజ్ఞాన భస్మను సంపాదించదలచినవాడు) ప్రమథ గణాలను మఱియు దేవతలను అంతరంగములో తలచుకొని శుద్ధుడై, |
| ప్రాతః ఉదయాత్ గోమయం బ్రహ్మపర్ణే నిధాయ, | తెల్లవారు రూమునే గోమయమును (పవిత్రమైన ఆవు పేడను) బ్రహ్మపర్ణమునందు (పలాశ / మోదుగ చెట్టు ఆకులో) ఉంచి, |
| ‘త్రయం బకం’ ఇతి మంత్రేణ శోషయేత్ యేన కేనా అపి తేజసా, | ‘త్రయం బకం’ అనే మంత్రమును ఉచ్చరిస్తూ ఏదో ఒక వహ్నిలో ఎండింపచేసి, |
| తత్ స్వగృహ యుక్తమార్గేణ ప్రతిష్ఠాప్య వహ్నిం, | తన స్వగృహములో అనుకూలమైన విధంగా ఆ అగ్నిని ప్రతిష్ఠ చేసి, |
| తత్ర తత్ గోమయ ద్రవ్యం నిధాయ, | అక్కడ ఆ గోమయ ద్రవ్యము ఉంచి, |
| ‘సోమాయ స్వాహా’ ఇతి మంత్రేణ | ‘సోమాయ స్వాహా’ అనే మంత్రముతో |
| తతః తిలవీహిభిః సః ఆజ్యైః జహుయా అయం తేన అష్టోత్తర సహస్రం | నువ్వులతోను, నెయ్యితోను కలిపి తర్పణము చేస్తూ ఈ మంత్రముతో 1008 సార్లు |
| స అర్ధం ఏతత్ వా తత్ర ఆజ్యస్య పర్ణ మయా జహూః భవతి. | లేదా అందులో సగం (504) సార్లు కానీ ఆకులో నెయ్యితో ముంచి హోమములో తర్పణము చేయవలెను. |
| తేన న పాపం శృణోతి. | ఆ విధంగా చేయగా అతడు పాపము వినడు. |
| తత్ హోమమంత్రః ‘త్రయం బకం’ ఇతి | దానికి ‘త్రయం బకం’ అనేదే హోమమంత్రము. [త్రయంబకం యజామహే సుగంధిం పుష్టివర్ధనం |

| | |
|--|---|
| ఏవ. | ఉర్వారుకం ఇవ బంధనాత్ మృత్యోః మృక్షీయ మాం అమృతాత్] |
| అంతే స్విష్టకృత్ పూర్ణాహుతిః, | చివరలో స్విష్టకృతి మంత్రములతో పూర్ణాహుతి సమర్పించవలెను. |
| తేన ఇవ అష్ట దిక్షు బలి ప్రదానం, | దానితో (అగ్ని చుట్టూ) ఎనిమిది దిక్కుల యందు దేవతలకు (అన్నముతో) బలి ప్రదానము చేయవలెను. [ఇది జ్ఞాన యజ్ఞము. ఇక్కడ జీవహింస చెయ్యరాదు]. |
| తత్ భస్మ గాయత్ర్యా సంప్రోక్ష్య, తత్ ధః ఇమే రాజతే తామే మృణ్మయే పాత్రే నిధాయ, | (అగ్నిలోని) ఆ భస్మను గాయత్రీ మంత్రము ఉచ్చరిస్తూ నీటిని చల్లుతూ సంప్రోక్షణ చేసి ఆ భస్మను బంగారు లేదా వెండి లేదా తామ్ర లేదా మట్టి పాత్రలో ఉంచి, |
| రుద్రమంత్రైః పునః అభ్యుక్ష్య, | రుద్ర మంత్రములతో మరల నీటితో చల్లుతూ సంప్రోక్షణ చేసి |
| శుద్ధ దేశే సంస్థాపయేత్, | పరిశుద్ధమైన ప్రదేశమునందు ఆ భస్మను ఉంచవలెను. |
| తతో భోజయేత్ బ్రాహ్మణాన్, తతః స్వయం పూతో భవతి, | తరువాత బ్రాహ్మణులకు భోజనము పెట్టగా, తాను స్వయముగా పవిత్రుడు అగును. |
| ‘మానస్తోక’ ఇతి, ‘సద్యోజాతం’ ఇత్యాది పంచబ్రహ్మమంత్రైః భస్మసంగ్రహ్యా | మానస్తోక అని మఱియు పంచబ్రహ్మమంత్రములు (సద్యోజాతం ప్రపద్యామి, వామదేవాయ నమో, అఘోరేభ్యో అథ ఘోరేభ్యో, తత్పురుషాయ విద్మహే, ఈశాన సర్వవిద్యానాం) జపిస్తూ భస్మను చేతితో తీసుకొని, |
| ‘అగ్నిః ఇతి భస్మ’, ‘వాయుః ఇతి భస్మ’, ‘జలం ఇతి భస్మ’, | అగ్నియే ఈ భస్మము, వాయువు కూడా ఈ భస్మమే , జలము ఈ భస్మమే, |
| ‘స్థలం ఇతి భస్మ’, | |

| | |
|--|---|
| <p>‘వ్యోమ ఇతి భస్మ’, ‘దేవా భస్మ’, ‘ఋషయో భస్మ’,</p> | <p>భూమి ఈ భస్మమే, ఆకాశము కూడా ఈ భస్మమే, దేవ గణము అంతా ఈ భస్మమే, ఋషి గణము అంతా ఈ భస్మమే,</p> |
| <p>‘సర్వగం హ వా ఏతత్ ఇదం భస్మ’,</p> | <p>సర్వమూ ఈ భస్మమే అయి ఉన్నది,</p> |
| <p>పూతం పావనం నమామి.</p> | <p>అటువంటి పవిత్రము, పావనము అయిన ఈ భస్మమునకు నమస్కారము.</p> |

| <p>1.4 మంత్రము (భస్మ ధారణ)</p> | <p>అర్థభావములు</p> |
|---|--|
| <p>సద్యః సమస్త అఘ నాసకం ఇతి శిరసాభి నమ్య,</p> | <p>వెంటనే సమస్త పాపములు నాశనము చేయునని భావించి భస్మను శిరసా నమస్కరించి,</p> |
| <p>పూతే వామహస్తే ‘వామదేవాయ’ ఇతి నిధాయ</p> | <p>వామదేవాయ అంటూ పవిత్రమైన ఎడమ చేతియందు భస్మ ఉంచుకుని</p> |
| <p>‘త్రయం బకం’ ఇతి సంప్రోక్ష్య,</p> | <p>త్రయంబకం అనే మంత్రము ఉచ్చరిస్తూ నీరు చల్లుతూ భస్మను సంప్రోక్షణ చేసి,</p> |
| <p>‘శుద్ధగ్ం శుద్ధేన’ ఇతి సంమృజ్య, సంశోధ్య,</p> | <p>శుద్ధగ్ం శుద్ధేన అనే మంత్రముతో భస్మముపై రాసి (శుభ్రము చేసినట్లుగా భావించి) పవిత్రము చేసి</p> |
| <p>తేన ఇవ ఆపాదశీర్షం ఉద్ధూళనం ఆచరేత్, తత్ర బ్రహ్మమంత్రాః పంచ;</p> | <p>అదే విధంగా పాదముల నుండి శిరస్సు వరకు భస్మను అద్దుకోవాలి, అక్కడ పంచబ్రహ్మ మంత్రములు (సద్యోజాతం ప్రపద్యామి, వామదేవాయ నమో, అఘోరేభ్యో అథ ఘోరేభ్యో, తత్పురుషాయ విద్మహే, ఈశాన సర్వవిద్యానాం) ఉచ్చరిస్తూ చెయ్యవలెను.</p> |
| <p>తతః శేషస్య భస్మనోవినియోగః తర్జనీ మధ్యమ అనామికాభిః</p> | <p>మిగిలిన భస్మను అరచేతిలో మధ్య మూడు వ్రేళ్ళతో (తర్జనీ = చూపుడు వ్రేలు, మధ్యమ = మధ్య వ్రేలు, అనామిక = ఉంగరం వ్రేలు) అద్దుకొని త్రిపుండ్ర రేఖలు శరీరం మీద పెట్టుకొనుటకు వినియోగించాలి,</p> |
| <p>‘అగ్నేః భస్మా అసి’</p> | |

| | |
|---|--|
| ఇతి భస్మ సంగ్రహ్యా, | భస్మా! నీవే అగ్ని అని అంటూ భస్మము గ్రహించి, |
| ‘మూర్ధానం’ ఇతి మూర్ధన్య అగ్రన్యసేత్, | మూర్ధానం అంటూ మొదట శిరస్సు మీద భస్మము పెట్టుకోవాలి, |
| ‘త్రయం బకం’ ఇతి లలాటే, | త్రయంబకం అంటూ నుదిటి మీద భస్మముతో త్రిపుండ్రరేఖలు అద్దుకోవాలి, |
| ‘నీలగ్రీవాయ’ ఇతి కంఠే, | నీలగ్రీవాయ అంటూ కంఠముపై, |
| కంఠస్య దక్షిణే పార్శ్వే ‘త్రయ ఆయుషం’ ఇతి, | త్రయ ఆయుషం (బాల్య, యవ్వన, జరా ఆయువులు నీవే) అంటూ కంఠము క్రింద భాగమున, |
| ‘వామ’ ఇతి కపోలయోః, | వామ అంటూ దవడల యందు, |
| ‘కాలాయ’ ఇతి నేత్రయోః, | కాలాయ అని నేత్రములపై, |
| ‘త్రిలోచనాయ’ ఇతి శ్రోత్రయోః, | త్రిలోచనాయ అంటూ చెవుల వద్ద, |
| ‘శృణవామ’ ఇతి వక్త్రే, | శృణవామ అని ముఖము అంతటా, |
| ‘ప్రబ్రవామ’ ఇతి హృదయే, | ప్రబ్రవామ అంటూ హృదయమందు, |
| ‘ఆత్మన’ ఇతి నాభౌ, | ఆత్మన అని నాభియందు, |
| ‘నాభిః’ ఇతి మంత్రేణ దక్షిణ భుజమూలే, | నాభిః అనే మంత్రముతో కుడి భుజమూలమున (భుజము క్రింద మణియు మోచేతి పైన) |
| ‘భవాయ’ ఇతి తత్ మధ్యే, | భవాయ అని కుడి చేతి మధ్యమున, |
| ‘రుద్రాయ’ ఇతి తత్ మణిబంధే, | రుద్రాయ అని కుడి చేతి మణికట్టుపై, |
| ‘శర్వాయ’ ఇతి తత్ | |

| | |
|--|---|
| కరపృష్టే, | శర్వాయ అని కుడి కరపృష్టములందు (అరచేతి వెనకవైపు), |
| ‘పశుపతయ’ ఇతి వామబాహుమూలే, | పశుపతయే అని ఎడమ భుజమూలమున (భుజము క్రింద మణియు మోచేతి పైన), |
| ‘ఉగ్రాయ’ ఇతి తత్ మధ్యే, | ఉగ్రాయ అని ఎడమ చేతి మధ్యలో, |
| ‘అగ్రేవధాయ’ ఇతి తత్ మణిబంధే, | అగ్రేవధాయ అని ఎడమ మణికట్టుపై, |
| ‘దూరేవధాయ’ ఇతి తత్ కరపృష్టే, | దూరేవధాయ అని ఎడమ కరపృష్టముందు (అరచేతి వెనకవైపు), |
| ‘నమో హంత్ర’ ఇతి అగ్ం సే, | నమో హంత్ర అని భుజ శిరస్సులపై, |
| ‘శంకరాయ’ ఇతి యథా క్రమం భస్మ ధృత్వా, | శంకరాయ అంటూ యథాక్రమముగా భస్మము ధరించి, |
| ‘సోమాయ’ ఇతి శివం నత్వా, | సోమాయ అని శివునికి నమస్కరించి, |
| తతః ప్రక్షాళ్య తత్ భస్మ ఆపః ‘పునంతు’ ఇతి పిబేత్, న అథే త్యాజ్యం; | తరువాత నీటితో ప్రక్షాళన చేసుకొని, పునంతు అని నీటిని త్రాగవలెను, క్రిందకు నీటిని వదలరాదు; |
| ఏతన్ మధ్యాహ్న సాయాః ఏషు త్రికాలేషు విధివత్ భస్మ ధారణం అప్రమాదేన కార్యం, | ఈ విధంగా ఉదయ, మధ్యాహ్న మణియు సాయం కాలములందు యథావిధిగా భస్మధారణం ఏమరపాటు లేకుండా చేయవలెను. |
| ప్రమాదాత్ పతితో భవతి. | నిర్లక్ష్యము చేసినచో పతనము చెందును. |

| 1.5 మంత్రము (భస్మ నిత్య ధర్మము) | అర్థభావములు |
|---|--|
| బ్రాహ్మణానం అయం ఏవ ధర్మో అయం ఏవ ధర్మః, | బ్రాహ్మణులకు ఇదియే ధర్మము, ఇదియే ధర్మము. |
| ఏవం భస్మధారణం అకృత్వా న ఆశ్శీయాత్ న ఆపో అన్నం అన్యత్ వా, | ఈ విధంగా భస్మధారణ చేయకుండా బ్రాహ్మణులు అన్నము కాని ఏదీ కాని తినరాదు, మఱియు నీరు కూడా త్రాగరాదు. |
| ప్రమాదాత్ త్యక్త్వా భస్మధారణం న గాయత్రీం జపే, | పొరపాటున భస్మధారణ చేయకుండా గాయత్రీ మంత్రము జపించరాదు, |
| న జవలయాత్ అగ్నౌ, న తర్పయేత్ దేవాన్ ఋషీన్ పితౄదీన్, | భస్మము ధరించకుండా అగ్నిహోత్రములో హోమము చేయరాదు, దేవతలకు, ఋషులకు, మఱియు పితృదేవతలకు తర్పణము చేయరాదు |
| అయం ఏవ ధర్మః సనాతన, సర్వ పాప నాశకః, మోక్షహేతుః. | ఇదే సనాతన ధర్మము, సర్వ పాప నాశకము, మోక్షకారణము. |
| నిత్యో అయం ధర్మో బ్రాహ్మణానాం బ్రహ్మచారి గృహీ వానప్రస్థ యతీనాం, | బ్రాహ్మణులకు, బ్రహ్మచారులకు, గృహస్థులకు, వానప్రస్థులకు, యతులకు ఇదే నిత్య ధర్మము, |
| ఏతత్ అకరణే ప్రత్యవే ఇతి, | ఈ భస్మధారణ ధర్మము తప్పినచో దోషము కలుగును, |

| 1.5 & 1.6 మంత్రము (ప్రాయశ్చిత్తము, ఫలస్తుతి) | అర్థభావములు |
|---|---|
| బ్రాహ్మణః అకృత్వా ప్రమాద ఎన ఏతద్ అష్టోత్తర శతం జలమధ్యే స్థిత్యా గాయత్రీం జప్త్వా పోషనేన ఏకేన శుద్ధో భవతి, | బ్రాహ్మణుడు పొరపాటున ఈ భస్మధారణ ధర్మము తప్పిన ప్రాయశ్చిత్తముగా నీటి మధ్యలో నిలచి 108 సార్లు గాయత్రీ మంత్రము జపించి ఒక రోజు ఉపవాసము చేయగా శుద్ధుడగును, |
| యతిః భస్మ ధారణం త్యక్త్వా ఏకదా ఉపోష్య ద్వాదశ సహస్ర ప్రణవం జప్త్వా శుద్ధో భవతి, | యతి భస్మధారణ ధర్మము తప్పిన ఒక రోజు ఉపవాసము చేసి 1000 సార్లు ఓంకారము జపించినచో శుద్ధుడగును, |

| | |
|---|--|
| <p>అన్యథా ఇంద్రో యతీన్ సాలావృకేభ్యః పాతయతి,</p> | <p>అట్లు చేయనిచో ఇంద్రుడు యతులను తోడేళ్ళకు పారవేయును (అనగా బుద్ధి ఇంద్రియ విషయములలో దృఢముగా చిక్కుకొనును).</p> |
| <p>భస్మనో యది అభావః తదా నర్యభస్మ దాహనజన్య మన్యతి వా వశ్యమంత్ర పూతం ధార్యం.</p> | <p>ఒకవేళ ఈ విధముగా చేసుకున్న భస్మము లేకున్నచో వేరే ఇతర హోమములోని కాల్యబడిన బూడిద తెచ్చుకొని వశ్యమంత్రముచే పవిత్రము చేసుకొని ధరించవలెను.</p> |
| <p>ఏతత్ ప్రాతః ప్రయుంజాన్ రాత్రి కృతాత్ పాపాత్ పూతో భవతి,</p> | <p>ఈ విధంగా భస్మధారణ ప్రాతఃకాలమున చేసినచో అంతకు ముందు రాత్రి చేసిన పాపము నుండి పవిత్రుడగును,</p> |
| <p>స్వర్ణ స్త్రీయాత్ ప్రముచ్యతే,</p> | <p>బంగారము దొంగిలించిన పాపము నుండి విముక్తుడగును,</p> |
| <p>మాధ్యం దినే మాధ్యందినం కృత్వ ఉపస్థానాంతం ధ్యాయమాన ఆదిత్య అభిముఖో అధీయానః</p> | <p>మధ్యాహ్న సమయమునందు మాధ్యాహ్నిక అగ్నిహోత్ర కర్మ నిర్వర్తించి సూర్యునికి అభిముఖుడై ఈ కృతీని ధ్యానించినచో</p> |
| <p>సురాపానాత్ పూతో భవతి, స్వర్ణ స్త్రీయాత్ పూతో భవతి, బ్రాహ్మణ వధాత్ పూతో భవతి.</p> | <p>సురాపానము చేసిన పాపము నుండి పవిత్రుడగును, బంగారము తస్కరించిన పాపము నుండి పవిత్రుడగును, బ్రాహ్మణహత్యా పాతకమునుండి విముక్తుడగును.</p> |
| <p>గో వధాత్ పూతో భవతి, అశ్వ వధాత్ పూతో భవతి,</p> | <p>గోవును చంపిన (లేదా హింసించిన) పాపము నుండి విముక్తుడగును, గుఱ్ఱమును చంపిన (లేదా హింసించిన) పాపము నుండి విముక్తుడగును,</p> |
| <p>గురు వధాత్ పూతో భవతి,</p> | <p>గురువును చంపిన (లేదా అవమానించిన) పాపము నుండి విముక్తుడగును,</p> |
| <p>మాతృ వధాత్ పూతో భవతి, పితృ వధాత్ పూతో భవతి,</p> | <p>తల్లిని చంపిన (లేదా అవమానించిన) పాపము నుండి విముక్తుడగును, తండ్రిని చంపిన (లేదా అవమానించిన) పాపము నుండి విముక్తుడగును,</p> |
| <p>త్రికాలం ఏతత్ ప్రయుంజానః సర్వ వేద పారాయణ ఫలం</p> | <p>త్రికాలములందు సామ్యజ్ఞాన భావసహితంగా భస్మధారణ చేసుకున్నవాడు అన్ని వేదములు పారాయణ చేసిన ఫలము పొందును (ఏలననగా వేదముల యొక్క లక్ష్యము అభేద అద్వైత దృష్టి</p> |

| | |
|---|---|
| అవాప్నోతి, | కలుగచేయటయే కదా!). |
| సర్వ తీర్థ ఫలం అశ్నుతే అనపబ్రువః సర్వం ఆయుః ఇతి విందతే, | సర్వతీర్థ ఫలము పొందును, పాపరహితుడై దైవహితమైన దీర్ఘాయువును పొందును, |
| ప్రజాపత్యగ్ం రాయసోషం గౌపత్యం ఏవ ఆవర్తయేత్, | ప్రజాపతి స్థితిని, గొప్ప సమృద్ధిని, గోసంపదను పొందును. |
| ఉపనిషదం ఇతి ఆహా! భగవాన్ సదాశివః సాంబః సదాశివః సాంబః. | ఇట్లు ఉపనిషత్తుగా భగవంతుడైన సాంబ సదాశివునిచే నిర్దేశింపబడినది. |

ద్వితీయ అధ్యాయము

| 2.1 మంత్రము (మనుష్యుని ప్రధాన కర్తవ్య విషయమై భుసుండుని పరిప్రశ్న) | అర్థభావములు |
|---|---|
| అథ భుసుండే జాబాలో మహాదేవగ్ం సాంబం ప్రణమ్య పునః పప్రచ్ఛ - | పిమ్మట జాబాల ఋషి వంశస్థుడైన భుసుండ మహర్షి సాంబ మహాదేవుని నమస్కరించి మరల పరిప్రశ్నించెను - |
| కిం నిత్యం బ్రాహ్మణానాం కర్తవ్యం? | బ్రాహ్మణులకు ఏది నిత్య కర్తవ్యము? |
| యత్ అకరణే ప్రత్యవే ఇతి బ్రాహ్మణః? | దేనిని చేయకున్నచో బ్రాహ్మణునకు దోషము కలుగును? |
| కః పూజనీయః? కో వా ధ్యేయః? | ఎవడు పూజనీయుడు? ఎవడు ధ్యానింపదగినవాడు? |
| కః స్మర్తవ్యః? కథం ధ్యేయః? క్వ స్థాతవ్యం? | ఎవడు గుర్తుంచుకోదగినవాడు? ఏ విధంగా ధ్యానము చేయవలెను? ఎట్లు స్థాపించుకొనవలెను? |
| ఏతత్ బ్రూహి - ఇతి. | ఇదంతా చెప్పుము. |

| 2.2 మంత్రము (శివలింగ పూజా సాధనములు) | అర్థభావములు |
|--|---|
| సమాస ఏన తగ్ం హ ఉవాచ - | సంగ్రహముగా అతనికి (జాబాలునికి పరమశివుడు) చెప్పెను - |
| ప్రాక్ ఉదయాత్ నిర్వర్త్య శౌచాదికం తతః స్నాయాత్ | ప్రాతఃకాలముననే శౌచాదికము నిర్వర్తించుకొని, తరువాత స్నానముచేసి, |
| మార్జనం రుద్రసూక్తైః, తతః చ హతరో వాసః | రుద్రసూక్తములు పఠించి మనస్సు నిర్మలము చేసుకొనవలెను, తరువాత కొత్త వస్త్రము ధరించి, |

| | |
|--|--|
| <p>పరిధతే</p> | |
| <p>పాపూన్ ఉపహత్యా ఉద్యంతం ఆదిత్యం అభిధ్యాయన్</p> | <p>పాపములను ప్రక్షాళనము చేయు “ఉద్యంతం ఆదిత్యం అభిధ్యాయన్” అను మంత్రముతో సూర్యుని ధ్యానించి</p> <p>[ఉద్యంతం అస్తమయ్యంతం ఆదిత్యన్ అభిధ్యాయన్ కుర్వన్ బ్రాహ్మణో సకలం భద్రమస్తుతే అసౌ ఆదిత్యో బ్రహ్మతి బ్రహ్మైవసన్ య ఏవం వేద అసౌ ఆదిత్యో బ్రహ్మః]</p> |
| <p>ఉద్ధూళితం ఆఙ్గం కృత్వా యథాస్థానం భస్మనా</p> | <p>భస్మ ధూళిని శరీరాంగములయందు యథాస్థానములలో రాసుకొని</p> |
| <p>త్రిపుండ్రం శ్వేతేన ఏవ రుద్రాక్షాన్ శ్వేతాన్ బిభృయాన్ ఏవ</p> | <p>తెల్లటి భస్మతో త్రిపుండ్రనామములు నుదుటయందు పెట్టుకొని తెల్లటి రుద్రాక్షలు ధరించవలెను.</p> |
| <p>తత్ర సమ్మర్శన్ తథా అన్యే</p> | <p>ఆ స్థానముల విషయమై అన్యాలోచన అవసరంలేదు,</p> |
| <p>మూర్ధ్ని చత్వారింశత్, శిఖాయాం ఏకం త్రయం వా,</p> | <p>తలమీద 40 రుద్రాక్షలు, శిఖలో 1 లేదా 3 రుద్రాక్షలు,</p> |
| <p>శ్రోత్రయ ఊర్ధ్వాదశ, కంఠే ద్వాత్రింశత్, బాహ్వోః షోడశ షోడశ,</p> | <p>చెవులకు 12 రుద్రాక్షలు, కంఠమునందు 32 రుద్రాక్షలు, చేతికి 16 చొప్పున రెండుబాహువులకు,</p> |
| <p>ద్వాదశ ద్వాదశ మణిబంధయోః, షట్ షట్ అంగుష్ఠయోః,</p> | <p>మణుకట్టుయందు 12 చొప్పున రెండు చేతులకు, బొటన వ్రేలుయందు 6 రుద్రాక్షలు చొప్పున రెండు చేతులకు ధరించి,</p> |
| <p>తతః సంధ్యాం స కుశో అహారహార్ ఉపాసీత,</p> | <p>సంధ్యాకాలమునందు దర్భలతో ప్రతిదినము ఉపాసించవలెను.</p> |
| <p>అగ్నిః జ్యోతిః</p> | |

| | |
|--|---|
| ఇత్యాదిభిః అగ్నౌ జహుయాః | అగ్ని జ్యోతి మొదలైన మంత్రములతో అగ్నియందు హోమము చేసి, |
| శివలింగం త్రిసంధ్యం అభ్యర్చ్య కుశేషు ఆసీనో, | శివలింగమును మూడు సంధ్యలలో అర్చించి, దర్భలమీద కూర్చుని, |
| ధ్యాత్వా సాంబం మాం ఏవ, | సాంబుడనైన నన్నే ధ్యానించి, |
| వృషభ ఆరూఢం హిరణ్యబాహుం హిరణ్యవర్ణం హిరణ్యరూపం | ఎద్దు (నంది, అనగా యోగము) పై కూర్చుండువాడు, హిరణ్యబాహుడు, హిరణ్యవర్ణుడు, హిరణ్యరూపుడు, |
| పశుపాశవిమోచకం పురుషం కృష్ణపింగళం ఊర్ధ్వరేతం | పశుపాశము (జీవత్వ బుద్ధి సంకుచిత్యము) నుండి విమోచకుడు, పరమపురుషుడు, కృష్ణపింగళుడు (జీవులకు మూలాధారమునుండి శక్తిని ప్రసాదించువాడు), ఊర్ధ్వరేతుడు, |
| విరూపాక్షం విశ్వరూపం సహస్రాక్షగ్ం సహస్రశీర్షగ్ం | విరూపాక్షుడు, విశ్వరూపుడు, వేలాది కన్నులు కలవాడు (అన్ని దృష్టులకు ఆధారమైన దృక్ స్వరూపుడు), వేలాది శిరస్సులు కలవాడు (అన్ని బుద్ధులకు జనితుడు), |
| సహస్రచరణం విశ్వతోబాహుం విశ్వాత్మానం ఏకం అద్వైతం | అనంతమైన పాదములు కలవాడు, విశ్వమంతా అనంతమైన చేతులు కలవాడు, విశ్వమే తానైనవాడు, ఒకేఒక్కడు, తనకు వేరుగా రెండవది అంటూ లేనివాడు, |
| నిష్కళం నిష్క్రియగ్ం శాంతగ్ం శివం అక్షరం అవ్యయగ్ం | నిష్కళుడు, నిష్క్రియుడు, శాంతుడు, శివుడు, అక్షరుడు, అవ్యయుడు, |
| హరిహర హిరణ్యగర్భ స్త్రాఘారం అప్రమేయం అనాద్యంతగ్ం | సృష్టి - స్థితి - లయము తానే అయినవాడు, అప్రమేయుడు, ఆది అంతము లేనివాడు అయిన ఈశ్వరుని |
| రుద్రసూక్తైః | |

| | |
|--|--|
| అభిషిచ్య సితేన భస్మనా శ్రీఫలదళైః చ | రుద్రసూక్తములతో అభిషేకించి తెల్లని భస్మతో మఱియు మారేడు ఆకులతో |
| త్రీశాఖైః ఆర్ద్రైః అనార్ద్రైః వో ఏవ తత్ర సంస్పర్శః | మూడు శాఖలతో పచ్చివైనా ఎండువైనా సరే అవి కలిసి ఉండునట్లు |
| తత్ పూజా సాధనం కల్పయేః చ నైవేద్యం | ఆ పూజా సాధనములను మఱియు నైవేద్యమును ఏర్పరచుకొనవలెను. |

| 2.3.1 మంత్రము (రుద్ర మంత్రములు) | అర్థభావములు |
|--|--|
| తతః చ ఏకాదశ గుణ రుద్రే జపనీయ ఏక గుణో అనంతః. | తరువాత ఏకాదశ గుణ సంకేత రుద్రులను (మహాదేవ, శివ, మహారుద్ర, శంకర, నీలలోహిత, ఈషణ రుద్ర, విజయ రుద్ర, భీమ రుద్ర, దేవదేవ, భావోద్భవ, ఆదిత్యాత్మక శ్రీరుద్ర) జపిస్తూ ఏక గుణుడు (అద్వైత స్వరూప) అనంతుడను (పరమేశ్వరుడను) భావింపవలెను. |
| షడక్షరో అష్టాక్షరో వా శ్చైవో మంత్ర జపనీయః. | షడక్షర (ఆరు అక్షరముల) శ్చైవ మంత్రము లేదా అష్టాక్షర (ఎనిమిది అక్షరముల) శ్చైవ మంత్రము జపించతగినది. |
| ‘ఓం’ ఇతి అగ్రే వ్యాహరేన్, ‘నమ’ ఇతి పశ్చాత్, తతః ‘శివాయ’ ఇతి అక్షరత్రయం. | ఓం అని ముందుగా ఉచ్చరిస్తూ, తరువాత నమః అంటూ, తరువాత శివాయ అనే అక్షరత్రయము చెప్పవలెను. “ఓం నమః శివాయ” - ఇదే షడక్షర శ్చైవ మంత్రము. |
| ‘ఓం’ ఇతి అగ్రే వ్యాహరేన్, ‘నమ’ ఇతి పశ్చాత్, తతో ‘మహాదేవాయ’ ఇతి పంచాక్షరాణి. | ఓం అని ముందుగా ఉచ్చరిస్తూ, తరువాత నమో అని, తరువాత మహాదేవాయ అనే పంచాక్షరములు చెప్పవలెను. “ఓం నమో మహాదేవాయ” - ఇదే అష్టాక్షర శ్చైవ మంత్రము. |
| న అతః తారకః | |

| | |
|--|---|
| పరమో మంత్రః, | ఇంతకన్నా తరింపచేయు మంత్రము లేదు, |
| తారకః అయం పంచాక్షరః. | ఈ పంచాక్షర మంత్రము (సంసారము నుండి) తరింపచేయునది. |
| కః అయం శైవో మనుః శైవః తారకః అయం ఉపదిశ్యతే మనుః | మనుష్యులకు శైవ మూలమంత్రమేది అన్నచో ఈ తారక మంత్రమే ఉపదేశించబడును. |
| అవిముక్తే శైవేభ్యో జీవేభ్యః శైవోః అయం ఏవ మంత్రః తారయతి | అవిముక్త క్షేత్రము (కాశీ) నందు శైవ పరులైన జీవులను ఈ శైవ తారక మంత్రమే ముక్తి కలిగించును. |
| స ఏవ బ్రహ్మ ఉపదేశో. | అదే బ్రహ్మోపదేశము. |

| 2.3.2 మంత్రము (ఈశ్వరుడు తన మూల తత్వమును వర్ణించుట) | | అర్థభావములు |
|---|---|--------------------|
| బ్రహ్మసోమః అహం, పవనః సోమః అహం, పవతే సోమః అహం, | బ్రహ్మపదార్థము నేనే, వాయు తత్వము నేనే, పవిత్రపఱచు రసస్వరూపము నేనే, | |
| జనితా మతీనాగ్ం సోమః అహం, | బుద్ధులను ప్రేరేపించు మూలశక్తిని నేనే, | |
| జనితా పృథివ్యాః సోమః అహం, జనితా అగ్నేః సోమః అహం, | పృథివియొక్క తత్వమునకు (properties) మూలము నేనే, అగ్నియొక్క తత్వమునకు (essence) మూలము నేనే, | |
| జనితా సూర్యస్య సోమః అహం, జనితా ఇంద్రస్య సోమః అహం, | సూర్యునకు శక్తికారకుడను నేనే, ఇంద్రునకు ప్రేరణకారకుడను నేనే, | |
| జనితా ఉత విష్ణోః సోమః అహం ఏవ , | విష్ణువుయొక్క వ్యాపక స్థితి తత్వమునకు మూలము నేనే, | |
| జనితా స యః చంద్రమసో | చంద్రుని రసతత్వమునకు, దేవతలకు, భూః- | |

| | |
|--|--|
| <p>దేవానాం భూర్భువః స్వరాదీనాగ్ం, సర్వేషాం లోకానాం చ విశ్వం భూతం భువనం, చిత్తం బహుధాజాతం, జాయమానం చ యత్, సర్వస్య సోమోః అహం ఏవ జనితా.</p> | <p>భువః-సువః మూడు లోకములకు ఆధారము నేనే, అన్ని లోకములకు మఱియు పంచభూతకమైన విశ్వమునకు, భువనమునకు, చిత్తమైన అనేక విధాలుగా జనించినది, పుట్టుచున్నది ఏదైతే ఉన్నదో దానికంతటికీ సోముడు అనబడు నేనే మొదలు.</p> |
| <p>విశ్వాధికో రుద్రో మహర్షిః హిరణ్యగర్భాదీన్ అహం జాయ మానాన్ పశ్యామి, యో రుద్రో అగ్నో, యో అప్పు, య ఓషధీషు, యో రుద్రో విశ్వా భువనా వివేశేవం ఏవ అహం ఏవ ఆత్మా అంతరాత్మా,</p> | <p>విశ్వాధికుడను, రుద్రుడను, మహర్షిని, నేను నా యందు జనించు హిరణ్యగర్భాదులను చూచుచున్నాను, యే రుద్రుడు అగ్ని యందు, నీటి యందు, ఓషధులందు ఉన్నాడో, యే రుద్రుడు విశ్వ భువనములను వ్యాపించి ఉన్నాడో అది నేనే, నేనే అంతటికీ ఆత్మను అంతరాత్మను,</p> |
| <p>బ్రహ్మజ్యోతిః యస్మాత్ న మత్తో అన్యత్ పరో అహం ఏవ పరో విశ్వాధికో</p> | <p>నేనే బ్రహ్మజ్యోతిస్సును, దేనికైతే ఇతరము అనేది లేదో అదే నేను, నేనే పరుడను, నేనే విశ్వాధికుడను,</p> |
| <p>మాం ఏవ విదిత్వా అమృతత్వం ఇతి తరతి శోకం</p> | <p>నన్ను తెలుసుకొనుటచేత మాత్రమే అమృతత్వము పొంది శోకము నుండి తరించెదరు,</p> |
| <p>మాం ఏవా విదిత్వా సాంస్మృతికీం రుజం ద్రావయామి.</p> | <p>నన్ను తెలుసుకొనుటచేత మాత్రమే సంసారస్తవంతి త్రెంచి దాటవేయుదును.</p> |
| <p>తస్మాత్ అహగ్ం రుద్రీయః, సర్వేషాం పరమా గతిః సః అహం సర్వాకారః.</p> | <p>కావున నేనే రుద్రుడను, సర్వులకు పరమ గతి ఎవ్వరో ఆ సర్వాకారుడను నేనే.</p> |

| | |
|---|---|
| <p>2.4 మంత్రము (విశ్వేశ్వరుని ఉపదేశము)</p> | <p>అర్థభావములు</p> |
| <p>యతో వా ఇమాని భూతాని జాయంతే, యేన జాతాని</p> | <p>ఎవని యందు ఈ భూతములు (జీవులు) పుట్టుచున్నవో, ఎవని వలన పుట్టినవి</p> |

| | |
|---|---|
| జీవంతి, | జీవించుచున్నవో, |
| యత్ ప్రయంతి అభిసంవిశంతి, తం మాం ఏవ విదిత్య ఉపాసీత | ఎవని యందు ప్రవేశించి లయము చెందుచున్నవో, ఆ నన్నే తెలుసుకొని ఉపాసించి |
| భూతేభిః దేవేభిః అభీష్టంతో అహం ఏవ, | భూతములు, దేవతలు ఈప్రీతార్థులగుదురో - అది నేనే! |
| భీషా అస్మాక వాతః పవతే, భీషోదేతి సూర్యః, | నా వలన భయము చేతనే వాయువు వీచుచున్నది, నా భయము చేతనే సూర్యుడు, |
| భీషా అస్మాక అగ్నిః చ ఇంద్రః చ, | నా భయము చేతనే అగ్ని మణియు ఇంద్రుడు (తమ ధర్మములు నిర్వర్తిస్తున్నారు), |
| సోమః అత ఏవ యో అహగ్ం సర్వేషాం అధిష్ఠాతా సర్వేషాం చ భూతానాం పాలకః సః అహం | నేనే సోముడను, కావున సర్వులకు అధిష్ఠాన దేవతను నేనే, సర్వ భూతములకు పాలకుడను కూడా నేనే, |
| ప్యథివీ సః అహం, ఆపః సః అహం, తేజః సః అహం, వాయుః సః అహం, కాలః సః అహం, | ప్యథివి నేనే, నీరు నేనే, తేజస్సు నేనే, వాయువు నేనే, కాలము నేనే, |
| దిశః సః అహం, ఆత్మా మయి సర్వం ప్రతిష్ఠితం, | దిక్కులు నేనే, ఆత్మ నేనే, నా యందే సర్వము ప్రతిష్ఠితమై ఉన్నది. |
| బ్రహ్మ విత్ ఆప్నోతి పరం, | బ్రహ్మమును తెలుసుకున్నవాడు పరమును పొందును, |
| బ్రహ్మ శివో మే అస్తు సదా శివో. | బ్రహ్మమే తానైన శివుడు నా యందు సదా శుభము చేకూర్చు గాక! |
| అచక్షుః విశ్వతః చక్షు, అకర్ణో విశ్వతః కర్ణ, | కన్నులు లేనివాడిని, విశ్వమే కన్నులుగా ఉన్నవాడిని, చెవులు లేనివాడిని, విశ్వమే చెవులుగా కలిగినవాడిని, |
| ఆపాదో విశ్వతః పాద, ఆపాణిః విశ్వతః పాణిః, | పాదములు లేనివాడిని, విశ్వమే పాదములుగా ఉన్నవాడిని, చేతులు లేనివాడిని, విశ్వమే చేతులుగా ఉన్నవాడిని, |
| అహం అశిరా విశ్వతః శిరా, విద్యా మంత్రే ఏక సంశ్రయో, | శిరస్సు లేనివాడిని, విశ్వమే శిరస్సుగా ఉన్నవాడిని, విద్యా మంత్రములకు (వేదముకు) నేనే |

| | |
|---|---|
| విద్యా రూపో, విద్యా మయో, విశ్వేశ్వరో అహం, అజరో అహం, | ఆశ్రయమును, జ్ఞానరూపుడను, జ్ఞానస్వరూపుడను, విశ్వేశ్వరుడిని నేను, ముసలీతనము (మార్పు) చెందనివాడిని, |
| మాం ఏవం విదిత్వా సగంస్మృతి పాశాత్ ప్రముచ్యతే, | నన్ను తెలుసుకొనుట మాత్రము చేతనే సంసార పాశములనుండి బాగుగా విముక్తుడగును, |
| తస్మాత్ అహం పశుపాశవిమోచకః, | కాబట్టి నేను పశుపాశము (జీవ బుద్ధి సంకుచితత్వము) నుండి విమోచకుడను, |
| పశవః చ మానవాంతం మధ్యవర్తినః చ యుక్త ఆత్మానో యతంతే మాం ఏవ ప్రాప్తుం, | పశువుల నుండి మానవుల వఱకు మధ్య ఉన్న జీవరాసులు నియతాత్ములై ప్రయత్నించి నన్నే పొందుదురు, |
| ప్రాప్యంతే మాం న పునః ఆవర్తంతే, న పునః ఆవర్తంతే! | నన్ను పొందిన తరువాత తిరిగి పునరావృత్తి పొందరు, తిరిగి పునరావృత్తి పొందరు! |
| త్రిశూల గాం కాశీం అధి శ్రీత్య త్యక్త ఆసవో అపి మయి ఏవ సంవిశంతి | త్రిశూల సంజ్ఞయగు కాశీలో ఉండి వ్రాణములు వదిలిపెట్టినవారు కూడా నా యందే ప్రవేశింతురు. |
| ప్రజ్వలత్ వహ్నిగ్ం హవిః యథా న యజమానం ఆసాదయతి | యజ్ఞములో ప్రజ్వలించు అగ్నిని పొందిన హవిస్సు మరలా యజ్ఞకర్తను ఎలా పొందదీ |
| తథా సంత్యక్త్వా కుణపం న తత్తాదృశం పురాప్రాప్నువంతి. | అలా మృతకళేబరము విడిచిన వ్రాణము నాలో లయము చెంది మరల తిరిగి జన్మించదు. |
| ఏష ఏవ ఆదేశ, ఏష ఉపదేశ, ఏష ఏవ పరమో ధర్మః, సత్యాత్ | ఇదే ఆదేశము, ఇదే ఉపదేశము, ఇదే పరమ ధర్మము, ఇది సత్యము, |
| తత్ర కదాచిత్ న ప్రమదితవ్యం తత్రోః ధూళన తిపుండ్రాభ్యాం తథా రుద్రాక్షధారణాః తథా మత్ అర్చనాత్ చ, | దీనిని ఉపేక్షించరాదు. భస్మ ఉద్ఘాలన (చిమ్మటము), త్రిపుండ్రధారణ (మూడు నామములు శరీరాంగములయందు పెట్టుకోవటం), రుద్రాక్షధారణ మఱియు నా అర్చన విస్మరించరాదు, |
| ప్రమాదేన అపి న | పొరపాటున కూడా దేవాలయ అంతరంగ |

| | |
|---|--|
| అంతర్దేవసదనే పురీషం కురయాత్, | ప్రాంగణమునందు పురీషము విసర్జించరాదు, |
| వ్రతాన్ న ప్రమదితవ్యం, తద్ధి తపః, తద్ధి తపః. | వ్రతము మరువరాదు, అదే తపస్సు, అదే తపస్సు. |

| 2.4 & 2.5 మంత్రము (కాశీ వర్ణన) | అర్థభావములు |
|---|--|
| కాశ్యామ ఏవ ముక్తి కామానం న తత్ త్యాజ్యం, న తత్ త్యాజ్యం. | ముక్తి పొందగోరువారు కాశీ యందే ఉండి తపస్సు వదలరాదు, తపస్సు వదలరాదు. |
| మోచకో అహం అవిముక్తే నివసతాం, న అవిముక్తాత్ పరం స్థానం, | మోక్షార్థులకు నేను కాశీ యందే ఉన్నాను, కాశీ మించి గొప్ప స్థానము లేదు |
| న అవిముక్తాత్ పరం స్థానం, న అవిముక్తాత్ పరం స్థానం. | కాశీ మించి గొప్ప స్థానము లేదు, కాశీ మించి గొప్ప స్థానము లేదు. |
| కాశ్యాం స్థానాని చత్వారి, తేషాం అభ్యర్హితం అంతర్గ్రహంతః, అపి అవిముక్తం అభ్యర్హితం. | కాశీయందు స్థానములు నాలుగు, వాటిలో పూజ్యమైనది అంతర్గ్రహము, అందులో అవిముక్త స్థానము బహుపూజ్యమైనది. |
| తత్ర స్థానాని పంచ, తత్ మధ్యే శివాగారం అభ్యర్హితం, | ఆ అవిముక్తమునందు ఐదు స్థానములు, వాని మధ్యలో శివాలయము ముఖ్యమైనది, |
| తత్ర ప్రాచ్యాం ఐశ్వర్యస్థానం, దక్షిణాయాం | |

| | |
|---|---|
| <p>విచాలనస్థానం, పశ్చిమాయాం వైరాగ్యస్థానం, ఉత్తరాయాం జ్ఞానస్థానం,</p> | <p>అక్కడ తూర్పున ఐశ్వర్యస్థానము, దక్షిణాన విచాలన (అయ) స్థానము, పశ్చిమాన వైరాగ్య స్థానము, ఉత్తరాన జ్ఞానస్థానము,</p> |
| <p>తస్మిన్ యద్ అంతర్ నిర్లిప్తం అవ్యయం అనాది అనంతం అశేష వేద వేదాంత వేద్యం</p> | <p>ఆ శివాలయమునందు ఎవడు అంతరనిర్లిప్తుడు, అవ్యయుడు, అనాది, అనంతుడు, అశేష వేదాంతవేద్యుడు,</p> |
| <p>అనిర్దేశ్యం అనిరుక్తం అప్రచ్యావం అశాస్యం అద్వైతం సర్వాధారం అనాధారం</p> | <p>అనిర్దేశ్యుడు (దేనిచేతనూ సూచింపబడలేనివాడు), అనిరుక్తుడు (వర్ణనాతీతుడు) , అప్రచ్యావుడు (పతనములేనివాడు), అశాస్యుడు (శాసనంపబడనివాడు), అద్వైతుడు (తనకు రెండవది లేనివాడు), సర్వాధారుడు (సర్వమునకు తానే ఆధారుడు), అనాధారుడు (అన్యాధారము అవసరం లేనివాడు),</p> |
| <p>అనిరీక్ష్యం, అహరహర్ బ్రహ్మ విష్ణు పురందరాది అక్షర వర సేవితం మాం ఏవ,</p> | <p>అనిరీక్ష్యుడు (దర్శింపలేనివాడు), ప్రతిదినము బ్రహ్మ విష్ణు ఇంద్రాది దేవతలచే సేవించబడువాడు ఎవడో వాడు నేనే,</p> |
| <p>జ్యోతిఃస్వరూపం లింగం మాం ఏవ ఉపాసితవ్యం, తత్ ఏవ ఉపాసితవ్యం,</p> | <p>జ్యోతిస్వరూపుడను, లింగస్వరూపుడను అయిన నేనే ఉపాసించదగినవాడను, ఆ లింగము మాత్రమే ఉపాసించదగినది.</p> |
| <p>న ఏవ భాసయంతి తత్ లింగం భానుః చంద్రః అగ్నిః వాయుః, స్వప్రకాశం విశ్వేశ్వరాభిధం పాతాళం అధి తిష్ఠతి, తత్ ఏవ</p> | <p>ఆ లింగమును సూర్యుడు కాని, చంద్రుడు కాని, అగ్ని కాని, వాయువు కాని భాసించేయలేరు, స్వప్రకాశుడు, విశ్వేశ్వరాభిధుడు, పాతాళమునందు అధిష్ఠానుడై ఉండువాడు, వాడే నేను.</p> |

| | |
|--|--|
| అహం. | |
| తత్ర అర్చితో అహగ్ం సాక్షాత్ అర్చితః త్రిశాఖైః బిల్వదళైః దీపైః వాయో అభిసంపూజయేత్, | అక్కడ సాక్షాత్తు నన్నే అర్చించవలెను, మూడు శాఖలున్న మాత్రేడు ఆకులతో దీపవాయువులతో నన్నే చక్కగా పూజించి, |
| మన్మనా, మయ్య హితాసు, మయ్య ఏవ అర్చిత అఖిల కర్మా, భస్మ దిగ్ధ అంగో, రుద్రాక్ష ఆభరణో, | నాయందే మనస్సు ఉంచి, నన్నే ఏకాగ్రపరచుకొని, నా కొఱకు కర్మలను అర్చించి, శరీరాంగములందు భస్మము ధరించి, రుద్రాక్ష ఆభరణాలు ధరించి, |
| మాం ఏవ సర్వభావేన ప్రసన్నో, మద్ ఏక పూజా నిరతః సంపూజయేత్ | సర్వభావములచే నా యందే ప్రసన్నుడై, నన్నే నిరంతరము అంతరంగములో పూజిస్తే, |
| తత్ అహం అశనామి, తం మోచయామి సంస్మృతి పాశాత్, | దానిని నేను ఆస్వాదిస్తాను, వానిని సంసార బంధములనుండి విముక్తుడిని చేస్తాను, |
| అహరహర్ అభ్యర్చ్య విశ్వేశ్వరం లింగం తత్ర రుద్రసూక్తైః అభిషిచ్య, | ప్రతిదినము పూజించి విశ్వేశ్వరుని లింగమును అక్కడ రుద్రసూక్తములతో అభిషేకించి, |
| తత్ ఏవ స్మపనం పయస్త్రిపీత్వా మహా పాతకేభ్యో ముచ్యతే, | అక్కడే శయనించి, పలుమార్లు అభిషేకజలం త్రాగినచో మహా పాపముల నుండి విముక్తుడగును, |
| న శోకం ఆప్నోతి, ముచ్యతే సంసార బంధనాత్. | శోకము పొందడు, సంసార బంధముల నుండి విముక్తుడగును. |

| <p>2.6 మంత్రము (ప్రాయశ్చిత్తము)</p> | <p>అర్థభావములు</p> |
|---|--|
| <p>తత్ అనభ్యర్చ్య న అశ్నీయాత్ ఫలం అన్నం అన్యత్ వా, యత్ అశ్నీయాత్ రేతో భక్షీ భవేత్,</p> | <p>శివుని పూజించకుండా ఫలము కాని, అన్నము కాని, మఱి ఏదీ కాని తినకూడదు, ఎవడు (పూజించకుండా) తింటాడో రేతస్సు భక్షించినవాడగును,</p> |
| <p>న ఆపః పిబేత్, యది పిబేత్ పూయపో భవేత్,</p> | <p>(పూజించకుండా) నీరు త్రాగరాదు, త్రాగితే (పుండు నుండి కారు) పస తాగినవాడగును,</p> |
| <p>ప్రమాదేన ఏకదా త్వ అనభ్యర్చ్య మాం, భుక్త్వా భోజయిత్వా,</p> | <p>పొరపాటున ఒకసారి నన్ను పూజించకుండా భుజించినా భుజింపచేసినా,</p> |
| <p>కేశాని వాపయిత్వా గవ్యానాం పఞ్చసంగృహ్య ఉపోష్య</p> | <p>తలకేశములు క్షవరము చేసుకొని, గోపంచకము త్రాగి, ఉపవాసము చేసి,</p> |
| <p>జలే రుద్రస్నానం జపే త్తివారం రుద్ర అనువాకం</p> | <p>జలముతో రుద్రస్నానము చేసి మూడుసార్లు రుద్రానువాక మంత్రములు జపించి</p> |
| <p>ఆదిత్యం పశ్యన్ అభిధ్యాయన్ స్వకృత కర్మకృత్ రౌద్రైః ఏవ మంత్రైః కుర్యాన్ మార్జనం</p> | <p>సూర్యుని చూచుచూ ధ్యానించి నిత్య కర్మ చేసుకొని రుద్రం మొదలైన మంత్రములతో (మనస్సును) శుభ్రపరచుకొని,</p> |
| <p>తతో భోజయిత్వా బ్రాహ్మనాన్ పూతో భవతి, అన్యథా పరేతో యాతనాం అశ్నుతే.</p> | <p>బ్రాహ్మణులచే భుజింపచేసిన పిమ్మట పవిత్రుడగును, లేకున్నచో మరణం తరువాత యాతనలు అనుభవించును.</p> |
| <p>పత్తైః ఫలైః వా అన్వైః వా అభిపూజ్య విశ్వేశ్వరం మాం తతో అశ్నీయాత్.</p> | <p>పత్రములతో ఫలములతో లేక ఇతరములతో విశ్వేశ్వరుడైన నన్ను పూజించి అప్పుడు భుజించవలెను.</p> |
| <p>కాపిలేన పయసాః అభిషిచ్య రుద్రసూక్తేన మాం ఏవ శివలింగరూపిణం బ్రహ్మహత్యాయాః పూతో భవతి.</p> | <p>కపిల (గోధుమ వర్ణ) గోవు క్షీరముతో రుద్రసూక్తములతో శివలింగరూపుడైన నన్నే అభిషేకించినచో బ్రహ్మహత్యా పాతకము నుండి విముక్తుడగును.</p> |
| | <p>కపిలగోవు పెరుగుతో (శివలింగమును)</p> |

| | |
|--|---|
| కాపిలేన దధ్నాః అభిషిచ్య సురాపానాత్ పూతో భవతి. | అభిషేకించినచో సురాపానము నుండి విముక్తుడగును. |
| కాపిలేన ఆజ్యేన అభిషిచ్య స్వర్ణ స్త్రీయాత్ పూతో భవతి. | కపిలగోవు పెరుగుతో (శివలింగమును) అభిషేకించినచో బంగారము దొంగిలించిన పాపము నుండి విముక్తుడగును. |
| మాధునా అభిషిచ్య గురుదార గమనాత్ పూతో భవతి. | తేనె చేత (శివలింగమును) అభిషేకించినచో గురుపత్ని గమనము నుండి విముక్తుడగును. |
| సితయా శర్కరయా అభిషిచ్య సర్వజీవవధాత్ పూతో భవతి. | తెల్లని చక్కరచే (శివలింగమును) అభిషేకించినచో సర్వజీవ వధ నుండి విముక్తుడగును. |
| క్షీరాది అభిరేతైః అభిషిచ్య సర్వాన్ అవాప్నోతి కామాన్. | పాలు మొదలైన పూజాసామాగ్రితో (శివలింగమును) పూజించిన (ధర్మ పరమైన) అన్ని కోరికలు తీరును. |
| ఇతి ఏకైకం మహాన్ ప్రస్థశతం మహాన్ ప్రస్థశతమానైః శతైః అభిపూజ్య ముక్త్యో భవతి సంసార బంధనాత్. | ఈ విధంగా ఒక్కో పూజావస్తువు వందల మహాప్రస్థముల సంఖ్యలలో లేదా వేల సంఖ్యలలో సమకూర్చుకుని (శివలింగమును) పూజించినచో సంసార బంధము నుండి విముక్తుడగును. |

| 2.7 మంత్రము (శివలింగ పూజా విధానము, ఫలశ్రుతి) | అర్థభావములు |
|---|--|
| <p>మాం ఏవ శివలింగరూపిణం ఆర్ద్రాయం పౌర్ణిమాస్యాం వా అమావాస్యాయాం వా మహావ్యతీపాతే గ్రహణే సంక్రాంతావ</p> | <p>శివలింగరూపుడైన నన్ను ఆర్ద్రానక్షత్రమున పౌర్ణిమనాడు కాని అమావాస్యనాడు కాని, పెద్ద ఉపద్రవములప్పుడు, గ్రహణముల సమయమున, సంక్రాంతి యందు కాని</p> |
| <p>అభిషిచ్య తిలైః సః</p> | <p>[సూర్యుడు ప్రతి మాసికమునకు ఒక రాశిలో ప్రవేశించును, ఆ రోజును సంక్రాంతి అంటారు. ఆ విధంగా ఒక సంవత్సర కాలంలో 12 సంక్రాంతులు ఉంటాయి. ఉదాహరణకు మకర రాశిలో సూర్యుడు ప్రవేశించినప్పుడు అది మకర సంక్రాంతి అంటారు.]</p> |

| | |
|---|---|
| తండులైః సః యవైః సంపూజ్య బిల్వదళైః అభ్యర్చ్య | తిలలతోను తండులములతోను యవలతోను చక్కగా పూజించి, మాఱేడు పత్రములతో అర్చించి, |
| కాపిలే ఆజ్యాన్విత గంధసారధూపైః పరికల్ప్య | కపిల (గోధుమ వర్ణ) గోవుల నెయ్యితో గంధపుచెక్క ధూపముతో ఏర్పాటు చేసుకొని |
| దీపం నైవేద్యం సాజ్యం ఉపాహారం కల్పయిత్వాత్ ఆద్యాత్ పుష్పాంజలిం | దీపము నైవేద్యము వెన్నతో ఉపాహారము కల్పించి పుష్పములతో నమస్కారము చేయవలెను, |
| ఏవం ప్రయతో అభ్యర్చ్య మమ సాయుజ్యం ఇతి. | ఈ విధంగా శాస్త్రవిహితుడై పూజించినచో నా సాయుజ్యము పొందును. |
| శతైః మహాప్రస్థైః అఖండలైః తండులైః అభిషిచ్య | వంద మహాప్రస్థముల సంఖ్యలో ఖండితముకాని తండులములతో (బియ్యపు గింజలు) పూజించినచో |
| చంద్రలోక కామాత్ చంద్రలోకం అవాప్నోతి, | చంద్రలోకము కోరినచో చంద్రలోకము పొందెదరు, |
| తిలః ఏతావద్భిః అభిషిచ్య వాయులోక కామో వాయులోకం అవాప్నోతి, | అదే సంఖ్యలలో తిలలతో (నల్ల నువ్వులుతో) అభిషేకించినచో వాయులోకము కోరినచో వాయులోకము పొందెదరు, |
| మాషః ఏతావద్భిః అభిషిచ్య వరుణలోక కామో వరుణలోకం అవాప్నోతి, | అదే సంఖ్యలలో పెసలతో అభిషేకించినచో వరుణలోకము కోరినచో వరుణలోకము పొందెదరు |
| యవైః ఏతావద్భిః అభిషిచ్య సూర్యలోక కామః సూర్యలోకం అవాప్నోతి, | అదే సంఖ్యలలో బార్లి బియ్యపు గింజలతో అభిషేకించినచో సూర్యలోకము కోరినచో సూర్యలోకము పొందెదరు |
| ఏతైః ఏతావద్భిః ద్విగుణైః అభిషిచ్య స్వర్గలోక కామః స్వర్గలోకం అవాప్నోతి, | వీటికి రెండురెట్లు ఆయా గింజలతో పూజించినచో స్వర్గలోకం పొందగోరువారు స్వర్గలోకం పొందెదరు, |

| | |
|--|--|
| <p>ఏతైః ఏతావద్భిః శతర్షణైః చతుర్షణైః అభిషిచ్య బ్రహ్మలోక కామో బ్రహ్మలోకం అవాప్నోతి</p> | <p>వీటికి నాలుగురెట్లు ఆయా గింజలతో పూజించినచో బ్రహ్మలోకం పొందగోరువారు బ్రహ్మలోకం పొందెదరు,</p> |
| <p>ఏతైః ఏతావద్భిః శతర్షణైః అభిషిచ్య చతుర్జాలం బ్రహ్మకోశం యత్ మృత్యుః న అవపశ్యతి తమతి ఇతి</p> | <p>వీటికి వందరెట్లు ఆయా గింజలతో పూజించినచో చతుర్జాలమైన (అన్న కోశము, ప్రాణ కోశము, మన కోశము, విజ్ఞాన కోశము) బ్రహ్మకోశము దాటి ఎక్కడ మృత్యువు చూడడో అది దాటి</p> |
| <p>యం మత్ లోక కామో మత్ లోకం అవాప్నోతి, న అన్యం మల్లోకాత్ పరం.</p> | <p>ఎవడైతే నా లోకమును కోరుకొనునో అతడు నా లోకమును పొందును, నా లోకము కంటే పరమైన లోకము లేదు.</p> |
| <p>యం అవాప్య న శోచతి, న స పునరావర్తతే, న స పునరావర్తతే.</p> | <p>అది పొందినచో ఇక విచారించడు, తిరిగి పునరావృత్తి పొందడు, పునరావృత్తి పొందడు.</p> |

| <p>2.8 మంత్రము (శివలింగ ఉపాసన, ఫలశృతి)</p> | <p>అర్థభావములు</p> |
|--|---|
| <p>లింగరూపిణం మాం సంపూజ్య చింతయంతి యోగనః, సిద్ధాః సిద్ధిం గతా,</p> | <p>లింగరూపుడనైన నన్ను బాగుగా పూజించి యోగులు (నన్నే ధ్యానలక్ష్యముగా) చింతించుచుందురు, సిద్ధులు సిద్ధిని పొందుదురు,</p> |
| <p>యజంతి యజ్వానో,</p> | <p>యాజ్ఞికులు (నన్నే యాగదేవతగా భావించి) యజ్ఞములు చేసెదరు,</p> |
| <p>మాం ఏవ స్తువంతి దేవా స అంగా స ఉపనిషత్ స ఇతిహాసా,</p> | <p>దేవతలు, వేదవేదాంగములు, ఉపనిషత్తులు, ఇతిహాసములు నన్నే స్తుతించుచుందురు,</p> |
| <p>న మత్తో అన్యత్, అహం ఏవ సర్వం, మయి సర్వం ప్రతిష్ఠితం,</p> | <p>నాకంటే వేరుగా ఏదీ లేదు, నేనే సర్వము, నా యందే సర్వము ప్రతిష్ఠితమై ఉన్నది,</p> |
| <p>తతః కాశ్యాం ప్రయతైః ఏవా అహం అన్వహం పూజ్యః,</p> | <p>అక్కడ కాశీ యందు పుణ్యవ్రతులకు నేనే పూజ్యుడను,</p> |

| | |
|--|--|
| తత్ర గణా రౌద్రాననా నానాముఖా నానాశస్త్రధారిణో నానారూపధారా నానాచిప్పితాస్తే | అక్కడ గణములు రౌద్రముఖులు, నానాముఖులు, నానాశస్త్రధారులు, నానారూపధారులు, నానాగుర్తులు ధరించినవారు, |
| సర్వే భస్మ దిగ్ధాంగా రుద్రాక్ష- ఆభరణాః కృతాంజలయో నిత్యం అభిధ్యాయంతి, | వారందరూ భస్మమును శరీరమంతా ధరించి రుద్రాక్ష ఆభరణాలై కృతాంజలులై నిత్యము నన్నే ధ్యానించుచున్నారు, |
| తత్ర పూర్వస్యాం దిశి బ్రహ్మ కృతాంజలిః అహర్నిశం మాం ఉపాస్తే, | అక్కడ తూర్పు దిక్కున బ్రహ్మ కృతాంజలుడై ప్రతిదినము నన్నే ఉపాసించును |
| దక్షిణస్యాం దిశి విష్ణుః కృత్యైవ మూర్ధాంజలిం మాం ఉపాస్తే, | దక్షిణ దిక్కున విష్ణువు శిరస్సు దోసిలి ఒగ్గి నన్నే ఉపాసించును, |
| ప్రతీచ్యాం ఇంద్రః సః నత అంగ ఉపాస్తే, | పశ్చిమ దిక్కున ఇంద్రుడు సాష్టాంగముగా నమస్కరిస్తూ నన్నే ఉపాసించును, |
| ఉదీచ్యాం అగ్నికాయం ఉమ- అనురక్తా హేమ-అంగ- విభూషణా హేమవస్త్రా మాం ఉపాసతే, | ఉత్తర దిక్కున అగ్నికాయులు, అంబ ఉపాసకులు, బంగారు విభూషణధారులు, బంగారు వస్త్రధారులు అందరూ నన్నే ఉపాసించును, |
| మాం ఏవ దేవాః చతుర్మూర్తిధరా. | నేనే నాలుగు దిక్కుల దేవతా మూర్తి స్వరూపుడను. |
| దక్షిణాయాం దిశి ముక్తిస్థానం తత్ ముక్తి మంటప సంజ్ఞితం | దక్షిణ దిక్కున ముక్తిస్థానమును సూచించు ముక్తిమంటపమున |
| తత్ర అనేక గణాః పాలకాః సాయుధాః పాపఘాతకాః | అక్కడ అనేక గణములు, పాలకులు, సాయుధులు, పాపఘాతకులు, |
| తత్ర ఋషయః శాంభవాః పాశుపతా మహాశైవా | అక్కడ ఋషులు, శాంభవీ ఉపాసకులు, పాశుపతి ఉపాసకులు, మహాశైవులు |
| వేదావతగ్ంసం శైవం పంచాక్షరం జపంతః తారకం సప్రణవం మోదమానాః తిష్ఠంతి, | వేదాత్మరూపమైన శైవ పంచాక్షర తారక మంత్రము ఓంకార సహితముగా జపిస్తూ సంతోషముగా ఉందురు, |
| తత్ర ఏకా రత్నవేదికా తత్ర అహం ఆసీనః | అక్కడ ఒక రత్నవేదిక ఉన్నది, దానిపై నేను ఆసీనుడనై ఉన్నాను, |

| | |
|---|---|
| కాశ్యాగ్ం సః త్వక్ష్వ కుణపాంశ్చైవానానీయ స్వస్యాంకే సన్నివేశ్య | కాశీ యందు శరీరము విడచి ప్రాణములు వదిలినవారిని నా తొడపై తీసుకొని |
| భసిత రుద్రాక్షభూషితా అనుపః స్పృశ్యం | భస్మ రుద్రాక్ష భూషితులను నీటితో స్పృశించి |
| అభూత ఏతేషాం జన్మ మర్త్యం చ ఏతి తారకగ్ం శైవం మనుం ఉపదిశామి, | వీరికి మరల మర్త్య (మృత్యువుతో కూడిన) జన్మ కలుగకుండుగాక అని శైవ తారక మంత్రము ఉపదేశించెదను, |
| తతః తే ముక్తా మాం అనువిశంతి విజ్ఞానమయేన అంగేన, | అప్పుడు వారు ముక్తులై విజ్ఞానమయ దేహముతో నాలో ప్రవేశించెదరు, |
| న పునరావర్తంతే. | ఇక మరల పునరావృత్తినిందరు (తిరిగి మృత్యు లోకములోకి రారు). |

| 2.9 మంత్రము (ఫలశృతి) | అర్థభావములు |
|---|--|
| హుత అశన ప్రతిష్ఠగ్ం హవిః ఇవ తత్ర ఏవ ముక్త్యర్థం ఉపదిశ్యతే | హోమాగ్నిలో హుతము చేసిన హవిస్సు వలె అక్కడనే (కాశీ అంతరగృహములో ఉన్న రత్న వేదిక యందే అసీనుడై ఉన్న శివునిచే) ముక్తికొఱకై మంత్రము ఉపదేశించబడును, |
| శైవో అయం మంత్రః పంచాక్షరః తత్ ముక్తిస్థానం, తత ఓంకారరూపం, | శైవపరమైన ఈ మంత్రమే పంచాక్షరి, అదే ముక్తిస్థానము, అదే ఓంకారరూపము, |
| తతో మదర్చిత కర్మణాం మదావిష్టచేతసాం మద్రూపతా భవతి, నా అన్యేషాం. | ఎవరు నా కొఱకే కర్మలు (మఱియు కర్మఫలాసక్తి) అర్చిస్తారో, నా యందే ఆవేశపూరితమైన మనస్సు కలవారో, వారు నా రూపమే పొందెదరు, మరే ఇతరులు కాదు. |
| ఇయం బ్రహ్మవిద్యే. | ఇదే బ్రహ్మవిద్య. |
| అయం బ్రహ్మవిద్యా ముముక్షవః కాశ్యాం ఏవ ఆసీనా | ఈ బ్రహ్మజ్ఞానము పొందు ముముక్షువులు కాశీ యందే ఉండినవారై |

| | |
|--|--|
| <p>వీర్యవంతో విజ్ఞానమయం బ్రహ్మకోశం చతుర్జాలం బ్రహ్మకోశం,</p> | <p>ప్రయత్నశీలురై విజ్ఞానమయమైన బ్రహ్మకోశమును (అనగా) చతుర్జాలమైన (అన్నమయ, ప్రాణమయ, మనోమయ, విజ్ఞానమయ) బ్రహ్మకోశమును</p> |
| <p>యం మృత్యుః న అవపశ్యతి, యం బ్రహ్మ న అవపశ్యతి,</p> | <p>దేనిని మృత్యువు చూడదే, దేనిని బ్రహ్మ (హిరణ్యగర్భుడు) చూడలేడే,</p> |
| <p>యం ఇంద్ర అగ్ని న అవపశ్యేతాం, యం వరుణ ఆదయో న అవపశ్యంతి</p> | <p>దేనిని ఇంద్రుడు, అగ్ని చూడలేరో, దేనిని వరుణుడు మొదలగువారు చూడలేరో</p> |
| <p>తం ఏవ తత్ తేజః ష్టష్టవిడ్ భావగ్ం హైమం ఉమాం సంశ్లిష్య</p> | <p>అటువంటి స్థితిని ఏ తేజోపుంజములు హైమావతియైన ఉమ (పార్వతి) యొక్క భావము (హృదయము) కౌగిలించుకొని ఉన్నదే,</p> |
| <p>వసంతం చంద్రకోటి సమప్రభం చంద్రకిరీటగ్ం</p> | <p>వసంతమయమై (ఆహ్లాదకరమై), కోట్లాది చంద్రుల సమానమైన ప్రభతో, చంద్రకిరీటధారియై,</p> |
| <p>సోమ-సూర్య-అగ్ని నయనం భూతిభూషిత విగ్రహం</p> | <p>చంద్ర సూర్య అగ్ని నేత్రములు కలవాడై (తినేతుడై), భస్మధార విగ్రహుడైన,</p> |
| <p>శివం మాం ఏవం అభిధ్యాయంతో ముక్తకిల్బిషా త్యక్తబంధా</p> | <p>శివుడైన నన్నే ఏకాగ్రముగా ధ్యానిస్తూ ఉన్నవారై, పాపము పోగొట్టుకున్నవారై , బంధవిముక్తులై,</p> |
| <p>మయి ఏవ లీనాః భవంతి.</p> | <p>నా యందే లీనమగుదురు.</p> |
| <p>యే చ అన్యే కాశ్యాం పురీషకారిణః ప్రతిగ్రహపరాః,</p> | <p>ఇతరులు (శాస్త్ర విహితంగా నివసించువారు) కాశీ యందు పురీషము విసర్జించువారు, వస్తువులను గ్రహించి కూడబెట్టువారు,</p> |
| <p>త్యక్త భస్మ ధారణాః, త్యక్త రుద్రాక్ష ధారణాః,</p> | <p>భస్మధారణ వదిలేసినవారు, రుద్రాక్ష ధారణ వదిలేసినవారు,</p> |
| <p>త్యక్త గ్రహయాగాః, త్యక్త విశ్వేశార్చనాః, త్యక్త</p> | <p>గ్రహయాగములు వదిలేసినవారు, విశ్వేశ్వరార్చన విడిచిపెట్టినవారు, పంచాక్షర జపము చేయనివారు,</p> |

| | |
|---|--|
| పంచాక్షర జపాః, | |
| త్యక్త బైరవార్చనా బైరవీం ఘోరాం యాతనాం నానావిధాం | బైరవార్చన వదిలిపెట్టినవారు నానావిధములైన ఘోరమైన బైరవీ సంబంధిత యాతనలు |
| కాశ్యాం పరేతా భుక్త్వా తతః శుద్ధా మాం ప్రపద్యంతే చ | కాశీ యందు మరణించిన తరువాత అనుభవించి తరువాత శుద్ధులై నన్ను పొందెదరు, మఱియు |
| అంతర్గ్రహే రేతో మూత్రం వా విస్మజంతి తదా తే సింఛతే పీత్యాన్, | కాశీ అంతరగ్రహమున రేతస్సును, మూత్రమును విసర్జించువారు వాటితో పితృతర్పణ చేసినవారగుదురు, |
| తం ఏవ పాపకారిణం మృతం పశ్యన్ నీలలోహితో బైరవస్తం | అటువంటి పాపాత్ముడు చనిపోవటం చూసి నీలలోహితుడైన బైరవుడు |
| పాతయతి అస్తమండలే జ్వలజ్వలనకుండేషు అన్యేష్వపి, | అస్తమండలమున జ్వలించే కుండలయందు ఇతరములయందు వానిని పారవేస్తాడు, |
| తతః చ అప్రమాదేన నివసేద ప్రమాదేన నివసేత్ కాశ్యాం లింగరూపిణ్యాం. | కాబట్టి నిర్లక్ష్యము లేకుండా లింగరూపమైన కాశీ యందు నివసించవలెను. |
| ఇతి ఉపనిషత్. | ఇలా చెప్పబడినది భస్మ జాబాల ఉపనిషత్తు. |

భస్మ జాబాల ఉపనిషత్ - సారాంశము

- జాబాల మహర్షి వంశస్థుడైన భుసుండ మహర్షి భస్మజ్ఞానము గురించి ఈశ్వరుని పరిప్రశ్నించి తెలుసుకొనుట.
- భుసుండుడు ఈశ్వరుని స్తుతించుట.
- భస్మము (బూడిద) జీవ-జీగత్-ఈశ్వర అభేద దృష్టిని సూచించును.
- భస్మ విధి వివరించబడినది. అనగా, భౌతికమైన భస్మము తయారు చేసుకొని శరీరమునందు ధరిస్తూ, దానిని తాత్వికముగా ఎలా భావన చెయ్యాలో చెప్పబడినది.
- బ్రహ్మమును ఉపాసించు మనుష్యుని ప్రధాన కర్తవ్య విషయమై భుసుండుని పరిప్రశ్న - ఏది నిత్య కర్తవ్యము? ఎవడు పూజనీయుడు? ఎవడు ధ్యానింపదగినవాడు? ఎవడు గుర్తుంచుకోదగినవాడు? ఏ విధంగా ధ్యానము చేయవలెను? ఎట్లు స్థాపించుకొనవలెను?
- ఈశ్వరుని లక్షణములు మననము చేయుచూ ప్రతిదినము భస్మధారణ చేయుట మనుష్యుని కర్తవ్యము. కేవలము బాహ్యముగా విబూది ధరించటమే కాక భస్మము సూచించు అభేద జ్ఞానమును హృదయములో ధారణ చేస్తూ సమదృష్టి అలవటముకొనుట ప్రధాన కర్తవ్యము.
- రుద్ర సూక్తములు అర్థభావములతో పఠనము చేస్తూ, ఏకాదశ రుద్ర రూపుడైన శివుని అభిషేకాదులతో ఆరాధించవలెను.
- రుద్ర మంత్రములు
 - 1) “ఓం నమః శివాయ” - షడక్షర శైవ మంత్రము
 - 2) “ఓం నమో మహాదేవాయ” - అష్టాక్షర శైవ మంత్రము
- రుద్ర మంత్రములు మనుష్యుని సంసార చక్రమునుండి, భవబంధములనుండి తరింపజేయు మూలమంత్రములు.
- ఈశ్వరుడు తన మూల తత్త్వమును, సర్వాత్మకత్వమును వర్ణించుట.
- విశ్వేశ్వరుని ఉపదేశము.
- భస్మ ఉద్ఘాలన (చిమ్మటము), త్రిపుండ్రధారణ (మూడు నామములు శరీరాంగములయందు పెట్టుకోవటం), రుద్రాక్షధారణ మఱియు ఈశ్వర అర్చన విస్మరించరాదు. అదే తపస్సు.
- కాశీ క్షేత్ర వర్ణన.
- కాశీలోని అంతరగృహమందున్న అవిముక్త శివాలయమందు తూర్పున ఐశ్వర్యస్థానము, దక్షిణాన విచాలన (లయ) స్థానము, పశ్చిమాన వైరాగ్య స్థానము,

ఉత్తరాన జ్ఞానస్థానము కలవు. అక్కడ శివలింగము పతిష్ఠితమై ఉన్నది. అది స్వప్రకాశము.

- విజ్ఞానమయ దేహముతో పునరావృత్తి లేక ఈశ్వరుడుని చేరుకొను శివలింగ పూజా విధానము చెప్పబడినది.
- ఈశ్వరుని ఉపదేశము - ఎవరు నా కొఱకే కర్మలు (మఱియు కర్మఫలాసక్తి) అర్పిస్తారో, నా యందే ఆవేశపూరితమైన మనస్సు కలవారో, వారు నా రూపమే పొందెదరు, మరే ఇతరులు కాదు. ఇదే బ్రహ్మవిద్య.